



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ແຂວງເຊກອງ

ເລກທີ... 32 /ຈຂ.ຊກ
ເຊກອງ, ວັນທີ... 16. 05. 2022

ຂໍ້ຕົກລົງ

ວ່າດ້ວຍການຮັບຮອງລາຄາຊົດເຊີຍ ຈາກໂຄງການຜະລິດໄຟຟ້າ
ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າແຮງສູງ 500 ກວ
ຢູ່ເຂດເມືອງດາກຈຶງ ແຂວງເຊກອງ ຂອງບໍລິສັດ ອິມແຜັກ ເອັນເນີຈີ ເອເຊຍ ດີວິລິບເມັນ

- ອີງຕາມ ກົດໝາຍວ່າດ້ວຍການປົກຄອງທ້ອງຖິ່ນແຫ່ງ ສປປ ລາວສະບັບເລກທີ 68/ສພຊ, ລົງວັນທີ 14 ທັນວາ 2015 ພາກທີ III ໝວດທີ 4 ມາດຕາ 20 ວ່າດ້ວຍສິດ ແລະ ໜ້າທີ່ຂອງເຈົ້າແຂວງ, ເຈົ້າຄອງນະຄອນຫຼວງ.
- ອີງຕາມ ດໍາລັດວ່າດ້ວຍການທົດແທນຄ່າເສຍຫາຍ ແລະ ການຈັດສັນຍົກຍ້າຍປະຊາຊົນ ຈາກໂຄງການພັດທະນາ ເລກທີ 84/ລບ, ລົງວັນທີ 05/4/2016
- ອີງຕາມ ຂໍ້ຕົກລົງຂອງທ່ານເຈົ້າແຂວງ-ແຂວງເຊກອງ, ສະບັບເລກທີ 74/ຈຂ.ຊກ, ລົງວັນທີ 09 ເມສາ 2018.ວ່າດ້ວຍການຮັບຮອງເອົາລາຄາຫົວໜ່ວຍທົດແທນຜົນເສຍຫາຍໃຫ້ແກ່ປະຊາຊົນຜູ້ທີ່ໄດ້ຮັບຜົນກະທົບຈາກບັນດາໂຄງການລົງທຶນພາຍໃນແຂວງເຊກອງ;
- ອີງຕາມ ໜັງສືສະເໜີຂອງ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ, ສະບັບເລກທີ 091/ພຊສ, ລົງວັນທີ 03 ພຶດສະພາ 2022.

ເຈົ້າແຂວງ ຕົກລົງ:

ໝວດທີ 1
ບົດບັນຍັດທົ່ວໄປ

ມາດຕາ 1: ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບການຄຸ້ມຄອງ ຕິດຕາມ ກວດກາ ການທົດແທນຄ່າເສຍຫາຍ ເພື່ອໃຫ້ໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າ ແຮງສູງ 500 ກວ ຢູ່ເຂດເມືອງດາກຈຶງ ແຂວງເຊກອງ ຂອງບໍລິສັດ ອິມແຜັກ ເອັນເນີຈີ ເອເຊຍ ດີວິລິບເມັນ ນຳໄປຈັດຕັ້ງປະຕິບັດໃຫ້ຖືກຕ້ອງ ແລະ ມີປະສິດທິຜົນ ແນໃສ່ ຮັບປະກັນໃຫ້ຜູ້ທີ່ໄດ້ຮັບຜົນກະທົບ ໄດ້ຮັບຄ່າທົດແທນຄ່າເສຍຫາຍ ສົມເຫດສົມຜົນເພື່ອປັບປຸງຊີວິດການເປັນຢູ່ໃຫ້ດີຂຶ້ນກວ່າເກົ່າ ຫຼື ເທົ່າເດີມ ພ້ອມທັງເຮັດໃຫ້ໂຄງການດັ່ງກ່າວໄດ້ປະກອບສ່ວນເຂົ້າໃນການພັດທະນາເສດຖະກິດ-ສັງຄົມຂອງແຂວງເຊກອງ ກໍ່ຄືເມືອງດາກຈຶງ ໃຫ້ມີຄວາມຍືນຍົງ.

ມາດຕາ 2: ການທົດແທນຄ່າເສຍຫາຍ

ການທົດແທນຄ່າເສຍຫາຍ ແມ່ນການທົດແທນ ເປັນທີ່ດິນ, ວັດຖຸ ຫຼື ເປັນເງິນ ສຳລັບທີ່ດິນ, ສິ່ງປຸກສ້າງ, ຜົນລະປຸກ ສັດລ້ຽງ ແລະ ລາຍຮັບ ທີ່ໄດ້ຮັບຜົນກະທົບ ຈາກໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າແຮງສູງ 500 ກວ ຢູ່ເຂດເມືອງດາກຈຶງ ແຂວງເຊກອງ ດ້ວຍມູນຄ່າປ່ຽນແທນ.

ມາດຕາ 3: ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍດັ່ງນີ້:

- 1) ເຈົ້າຂອງໂຄງການ ໝາຍເຖິງ ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ທີ່ໄດ້ຮັບອະນຸຍາດໃຫ້ສຶກສາ,ສຳຫຼວດ, ອອກແບບ,ກໍ່ສ້າງ ແລະ ດຳເນີນໂຄງການພັດທະນາ.
- 2) ໂຄງການພັດທະນາໝາຍເຖິງ ໂຄງການລົງທຶນ ຫຼື ກິດຈະການຕ່າງໆ ທີ່ດຳເນີນການພາຍໃນແຂວງເຊກອງ, ເວົ້າລວມເວົ້າສະເພາະ ເຂດເມືອງດາກຈິງ ເຊິ່ງຕ້ອງໄດ້ທົດແທນຄ່າເສຍຫາຍ ຫຼື ຈັດສັນຍົກຍ້າຍປະຊາຊົນ.
- 3) ຜູ້ທີ່ໄດ້ຮັບຜົນກະທົບ ໝາຍເຖິງ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຮັບຜົນກະທົບຈາກໂຄງການພັດທະນາ ແບບຖາວອນ ຫຼື ແບບຊົ່ວຄາວ ເຊິ່ງໄດ້ຮັບການຂັ້ນທະບຽນໄວ້ໃນວັນຂັ້ນທະບຽນສິດຂອງຜູ້ໄດ້ຮັບຜົນກະທົບ.
- 4) ມູນຄ່າປ່ຽນແທນ ໝາຍເຖິງ ມູນຄ່າທີ່ຄິດໄລ່ ເປັນວັດຖຸ, ເງິນ ຫຼື ທີ່ດິນ ທີ່ຈຳເປັນຕ້ອງນຳໃຊ້ເພື່ອປ່ຽນແທນທີ່ດິນ; ສິ່ງປຸກສ້າງ, ຜົນລະປຸກ, ສັດລ້ຽງ ແລະ ລາຍຮັບ ທີ່ໄດ້ຮັບຜົນກະທົບຈາກໂຄງການພັດທະນາ.
- 5) ຜົນກະທົບຊົ່ວຄາວ ໝາຍເຖິງ ເນື້ອທີ່ດິນທີ່ໄດ້ຮັບຜົນກະທົບຈາກໂຄງການໃນຊ່ວງໄລຍະເວລາໃດໜຶ່ງຂອງການດຳເນີນກິດຈະການຂອງໂຄງການພັດທະນາ ເມື່ອສຳເລັດແລ້ວ ເນື້ອທີ່ດິນດັ່ງກ່າວ ເຈົ້າຂອງດິນສາມາດນຳໃຊ້ໄດ້ຄືນ.
- 6) ຜົນກະທົບຖາວອນ ໝາຍເຖິງ ເນື້ອທີ່ດິນທີ່ໄດ້ຮັບຜົນກະທົບຈາກໂຄງການຕະຫຼອດອາຍຸສຳປະທານ ຂອງການ ເຊິ່ງເຈົ້າຂອງສິດນຳໃຊ້ທີ່ດິນບໍ່ສາມາດນຳໃຊ້ໄດ້ອີກ.

ມາດຕາ 4: ຫຼັກການພື້ນຖານ ກ່ຽວກັບການທົດແທນຄ່າເສຍຫາຍ

- 1) ປົກປ້ອງສິດ ແລະ ຜົນປະໂຫຍດອັນຊອບທຳ ຂອງຜູ້ໄດ້ຮັບຜົນກະທົບ.
- 2) ມີຄວາມສະເໝີພາບ, ຖືກຕ້ອງ, ໂປ່ງໃສ, ເປີດເຜີຍ ແລະ ຍຸດຕິທຳ.
- 3) ການປະສານງານ, ປົກສາຫາລື ແລະ ການມີສ່ວນຮ່ວມ ລະຫວ່າງເຈົ້າຂອງໂຄງການ, ຜູ້ໄດ້ຮັບຜົນກະທົບ, ການ ຈັດຕັ້ງພາກລັດ ແລະ ພາກສ່ວນອື່ນທີ່ກ່ຽວຂ້ອງ.

ມາດຕາ 5 ເງື່ອນໄຂ ຜູ້ທີ່ຈະໄດ້ຮັບການທົດແທນຄ່າເສຍຫາຍ

- 1) ຕ້ອງເປັນ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຮັບຜົນກະທົບ ຢູ່ບໍລິເວນເຂດພື້ນທີ່ກໍ່ສ້າງຂອງໂຄງການ ຈະໄດ້ຮັບການປະຕິບັດນະໂຍບາຍການທົດແທນຄ່າເສຍຫາຍ ຕາມຂໍ້ຕົກລົງສະບັບນີ້.
- 2) ຜູ້ທີ່ຈະໄດ້ຮັບນະໂຍບາຍການທົດແທນຄ່າເສຍຫາຍ ແມ່ນຕ້ອງໄດ້ຂັ້ນທະບຽນຊັບສິນ ແລະ ເຊັນຍັງຍືນຈາກອຳນາດການປົກຄອງທ້ອງຖິ່ນ, ຄະນະກຳມະການຂັ້ນເມືອງ ແລະ ຂັ້ນແຂວງ.
- 3) ຊັບສິນທຸກຢ່າງ ທີ່ເສຍຫາຍຍ້ອນການພັດທະນາໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າແຮງສູງ 500 ກວ ຢູ່ເຂດເມືອງດາກຈິງ ແຂວງເຊກອງ ຈະໄດ້ຮັບການທົດແທນໃຫ້ດີຂຶ້ນກວ່າເກົ່າ.
- 4) ໃນກໍລະນີການກໍ່ສ້າງເສັ້ນທາງ ທີ່ເຮັດໃຫ້ເກີດຜົນກະທົບຕໍ່ທີ່ດິນ ແລະ ຊັບສິນຂອງປະຊາຊົນ ຢູ່ໃນຂອບເຂດພື້ນທີ່ການກໍ່ສ້າງ,ຜູ້ພັດທະນາໂຄງການ ຕ້ອງໄດ້ຈ່າຍເງິນທົດແທນຄ່າເສຍຫາຍໃຫ້ແກ່ເຈົ້າຂອງຊັບສິນ, ຖ້າຫາກຢູ່ນອກເຂດພື້ນທີ່ຂອງໂຄງການ ກໍ່ຕ້ອງທົດແທນຄ່າເສຍຫາຍຕາມຄວາມເໝາະສົມ ແລະ ມອບໃຫ້ອົງການປົກຄອງທ້ອງຖິ່ນປຸກລະດົມປະຊາຊົນໃຫ້ຮັບຮູ້,ເຂົ້າໃຈ ສາມາດປະກອບສ່ວນເຂົ້າໃນການພັດທະນາສ່ວນໃດສ່ວນໜຶ່ງ ຍ້ອນວ່າເສັ້ນທາງ ເປັນພື້ນຖານໂຄງລ່າງແຫ່ງຊາດ ທີ່ຈະເປັນຜົນປະໂຫຍດສ່ວນລວມຂອງຄົນທົ່ວໄປ ຈະໄດ້ນຳໃຊ້ ແລະ ສາມາດ ອຳນວຍຄວາມສະດວກໃນການເດີນທາງ.
- 5) ເຈົ້າຂອງໂຄງການ ຫຼື ຜູ້ພັດທະນາໂຄງການ ຈະຈ່າຍເງິນທົດແທນຄ່າເສຍຫາຍໃຫ້ປະຊາຊົນ ແມ່ນຈະຈ່າຍຕາມບົດບັນທຶກການຄິດໄລ່ຄ່າທົດແທນຄ່າເສຍຫາຍຂອງຄະນະກຳມະການຂັ້ນເມືອງ,ຂັ້ນແຂວງ ແລະ ຈ່າຍຫຼັງຈາກການປະກອບເອກະສານທຸກຢ່າງຄົບຖ້ວນ ແລະ ໄດ້ຮັບອະນຸມັດຕາມຂັ້ນຕອນ.

ມາດຕາ 6: ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າແຮງສູງ 500 ກວ ຢູ່ເຂດເມືອງດາກຈິງ ແຂວງເຊກອງ ຂອງບໍລິສັດ ອິມແຝັກ ເອັນເນີຈີ ເອເຊຍ ດີວິລິບເມັນ ເທົ່ານັ້ນ.

ໝວດທີ 2
ການທົດແທນຄ່າເສຍຫາຍ

ມາດຕາ 7: ການສ້າງແຜນການທົດແທນຄ່າເສຍຫາຍ

ກ່ອນຈັດຕັ້ງປະຕິບັດໂຄງການ ກໍ່ຄືເຊັນສັນຍາສໍາປະທານໂຄງການ, ເຈົ້າຂອງໂຄງການ ຕ້ອງປະສານສົມທົບກັບ ອົງການ ຈັດຕັ້ງທີ່ກ່ຽວຂ້ອງໃນແຕ່ລະຂັ້ນ ເກັບກຳຂໍ້ມູນຜູ້ທີ່ໄດ້ຮັບຜົນກະທົບ ລວມທັງ ລາຍການທົດແທນຄ່າເສຍຫາຍ ຢ່າງລະອຽດ ເພື່ອສ້າງເປັນແຜນການທົດແທນຄ່າເສຍຫາຍ ປະກອບເຂົ້າໃນແຜນການຄຸ້ມຄອງ ແລະ ກວດກາ ສິ່ງແວດລ້ອມສັງຄົມ ແລະ ທຳມະຊາດ ຂອງໂຄງການທີ່ຈະຈັດຕັ້ງປະຕິບັດ.

ມາດຕາ 8: ການປະຕິບັດແຜນການທົດແທນຄ່າເສຍຫາຍ

ເຈົ້າຂອງໂຄງການ ຕ້ອງທົດແທນຄ່າເສຍຫາຍໃຫ້ຖືກຕ້ອງ ແລະ ສອດຄ່ອງກັບຫຼັກການສໍາຄັນ ຕາມແຕ່ລະກໍລະນີດັ່ງນີ້:

- 1) ໃນກໍລະນີຜູ້ໄດ້ຮັບຜົນກະທົບມີເອກະສານ ກ່ຽວກັບ ສິດນໍາໃຊ້ທີ່ດິນ ຢ່າງຖືກຕ້ອງຕາມກົດໝາຍ, ແຕ່ສູນເສຍທີ່ດິນທັງ ໝົດ ຫຼື ສ່ວນໃຫຍ່, ສ່ວນທີ່ດິນທີ່ຍັງເຫຼືອ ບໍ່ສາມາດນໍາໃຊ້ໄດ້ອີກ, ເຈົ້າຂອງໂຄງການຕ້ອງໄດ້ທົດແທນຄ່າເສຍຫາຍທັງ ໝົດ, ໂດຍຈັດສັນທີ່ດິນປ່ອນໃໝ່ທົດແທນ ຕາມມູນຄ່າປ່ຽນແທນທີ່ຄິດໄລ່ໄວ້ ແລະ ໃຫ້ໄດ້ຮັບເອກະສານ ກ່ຽວກັບ ສິດນໍາໃຊ້ທີ່ດິນຕອນນັ້ນ ພ້ອມທັງຮັບຜິດຊອບຄ່າໃຊ້ຈ່າຍຕ່າງໆ ເພື່ອໃຫ້ໄດ້ຮັບເອກະສານດັ່ງກ່າວ. ໃນກໍລະນີ ບໍ່ສາ ມາດຈັດສັນທີ່ດິນທີ່ເໝາະສົມທົດແທນໃຫ້ ຫຼື ດິນນັ້ນມີມູນຄ່າປ່ຽນແທນໜ້ອຍກວ່າມູນຄ່າ ທີ່ດິນ ທີ່ຜູ້ໄດ້ຮັບຜົນກະ ທົບສູນເສຍ, ເຈົ້າຂອງໂຄງການຕ້ອງໄດ້ທົດແທນຄ່າເສຍຫາຍ ດ້ວຍຮູບການອື່ນ ຕາມມູນຄ່າປ່ຽນແທນ.
- 2) ໃນກໍລະນີຜູ້ໄດ້ຮັບຜົນກະທົບ ມີເອກະສານ ກ່ຽວກັບ ສິດນໍາໃຊ້ທີ່ດິນ ຢ່າງຖືກຕ້ອງຕາມກົດໝາຍ ສູນເສຍທີ່ດິນພຽງ ສ່ວນໜຶ່ງ ແລະ ທີ່ດິນທີ່ຍັງເຫຼືອ ສາມາດນໍາໃຊ້ໄດ້ຢູ່, ເຈົ້າຂອງໂຄງການ ຕ້ອງໄດ້ທົດແທນຄ່າເສຍຫາຍໃນສ່ວນທີ່ໄດ້ ສູນເສຍນັ້ນ, ດ້ວຍມູນຄ່າປ່ຽນແທນທີ່ຄິດໄລ່ໄວ້, ສ່ວນດິນທີ່ຍັງເຫຼືອ ຕ້ອງໃຫ້ຜູ້ໄດ້ຮັບຜົນກະທົບໄດ້ຮັບເອກະສານ ກ່ຽວກັບ ສິດນໍາໃຊ້ທີ່ດິນຕອນນັ້ນ ໂດຍເຈົ້າຂອງໂຄງການ ເປັນຜູ້ຮັບຜິດຊອບຄ່າໃຊ້ຈ່າຍຕ່າງໆ.
- 3) ໃນກໍລະນີຜູ້ໄດ້ຮັບຜົນກະທົບ ມີສິດນໍາໃຊ້ທີ່ດິນ ຕາມປະເພນີ ສູນເສຍສິດກ່ຽວກັບການຄອບຄອງ, ປົກປັກຮັກສາ, ພັດ ທະນາ ແລະ ນໍາໃຊ້ທີ່ດິນ ດ້ວຍຄວາມສະຫງົບ, ຕໍ່ເນື່ອງ ແລະ ຍາວນານ, ບໍ່ໄດ້ບຸກລຸກທີ່ດິນເຂດສະຫງວນ ຫຼື ເຂດ ຫວງທຳມຂອງລັດ ໂດຍໄດ້ຮັບການຍິ້ງຢືນ ຈາກອຳນາດການປົກຄອງທ້ອງຖິ່ນ ແລະ ຂະແໜງການທີ່ກ່ຽວຂ້ອງ, ເຈົ້າ ຂອງໂຄງການ ຕ້ອງທົດແທນຄ່າເສຍຫາຍ ຕາມທີ່ກຳນົດໄວ້ໃນຂໍ້ 1 ຫຼື 2 ຂອງມາດຕານີ້.
- 4) ໃນກໍລະນີຜູ້ໄດ້ຮັບຜົນກະທົບ ບໍ່ມີເອກະສານ ກ່ຽວກັບ ການນໍາໃຊ້ທີ່ດິນ ຕາມທີ່ໄດ້ກຳນົດໄວ້ ໃນຂໍ້ 1,2 ແລະ 3 ຂອງ ມາດຕານີ້ ຈະບໍ່ໄດ້ຮັບການທົດແທນຄ່າເສຍຫາຍຕໍ່ການສູນເສຍທີ່ດິນດັ່ງກ່າວ, ແຕ່ຈະໄດ້ຮັບການທົດແທນຄ່າເສຍຫາຍ ຕໍ່ການສູນເສຍສິ່ງປຸກສ້າງ, ຕົ້ນໄມ້ ແລະ ຜົນລະປຸກອື່ນໆ ຈາກເຈົ້າຂອງໂຄງການ ຕາມມູນຄ່າປ່ຽນແທນທີ່ຄິດໄລ່ໄວ້.
- 5) ໃນກໍລະນີ ການສູນເສຍສິ່ງປຸກສ້າງທັງໝົດ ຫຼື ບາງສ່ວນ, ເຈົ້າຂອງໂຄງການຕ້ອງໄດ້ທົດແທນຄ່າເສຍຫາຍ ດ້ວຍມູນຄ່າ ປ່ຽນແທນ ຂອງສິ່ງປຸກສ້າງດັ່ງກ່າວ ໃຫ້ແກ່ຜູ້ໄດ້ຮັບຜົນກະທົບ ທີ່ເປັນເຈົ້າກຳມະສິດ ຂອງສິ່ງປຸກສ້າງນັ້ນ ໂດຍບໍ່ມີການ ຫັກຄ່າຫຼຸ້ຍຫຼຽນ ຫຼື ບໍ່ມີການຫຼຸດຄ່າທົດແທນ ສຳລັບວັດຖຸກໍ່ສ້າງທີ່ຍັງເຫຼືອ.
- 6) ໃນກໍລະນີ ທີ່ດິນ ຫຼື ສິ່ງປຸກສ້າງ ໄດ້ຢຸດການນໍາໃຊ້ຊົ່ວຄາວ, ເຈົ້າຂອງໂຄງການຕ້ອງໄດ້ທົດແທນຄ່າເສຍຫາຍ ໃຫ້ແກ່ຜູ້ ໄດ້ຮັບຜົນກະທົບທີ່ເປັນເຈົ້າກຳມະສິດທີ່ດິນ ຫຼື ສິ່ງປຸກສ້າງນັ້ນຕາມແຕ່ລະກໍລະນີ ພ້ອມທັງຮັບປະກັນ ໃນການສົ່ງຄືນທີ່ ດິນ ຫຼື ສິ່ງປຸກສ້າງ ໃຫ້ແກ່ຜູ້ໄດ້ຮັບຜົນກະທົບໃນສະພາບເດີມ.
- 7) ໃນກໍລະນີ ການສູນເສຍຕົ້ນໄມ້, ຜົນລະປຸກ, ສັດລ້ຽງ ຫຼື ລາຍຮັບ ເຈົ້າຂອງໂຄງການ ຕ້ອງທົດແທນຄ່າເສຍຫາຍ ດ້ວຍ ມູນຄ່າປ່ຽນແທນ.
- 8) ໃນກໍລະນີ ການສູນເສຍໂຄງລ່າງພື້ນຖານ ແລະ ສິ່ງອຳນວຍຄວາມສະດວກຕ່າງໆ ແກ່ຊຸມຊົນ, ເຈົ້າຂອງໂຄງການຕ້ອງ ໄດ້ປົວແປງຄືນໃຫ້ຢູ່ໃນສະພາບຄ້າຍຄືເກົ່າ ແລະ ຕ້ອງເອົາໃຈໃສ່ເປັນພິເສດ ຖ້າເປັນການສູນເສຍໂຄງລ່າງພື້ນຖານທາງ ດ້ານວັດທະນາທຳ, ສາສະໜາ ແລະ ຮີດຄອງປະເພນີຂອງປະຊາຊົນທ້ອງຖິ່ນ.
- 9) ການປະຕິບັດການທົດແທນຄ່າເສຍຫາຍ ໃຫ້ແກ່ຜູ້ໄດ້ຮັບຜົນກະທົບໃນທຸກໆກໍລະນີ ເຈົ້າຂອງໂຄງການຕ້ອງໄດ້ປະສານ ສົມທົບກັບຄະນະຮັບຜິດຊອບການທົດແທນຄ່າເສຍຫາຍ ຂັ້ນແຂວງ, ຂັ້ນເມືອງ ເພື່ອຕິດຕາມ ກວດກາ ແລະ ຍິ້ງຢືນ ຄວາມຖືກຕ້ອງ ແລະ ຄົບຖ້ວນ ຕາມແຜນການທົດແທນຄ່າເສຍຫາຍ.

- 10) ຜູ້ໄດ້ຮັບຜົນກະທົບຕ້ອງຮັບຮູ້ວ່າ ກິດຈະການໃດໆ ທີ່ດໍາເນີນການ ພາຍຫຼັງວັນຂຶ້ນທະບຽນສິດຂອງຜູ້ໄດ້ຮັບຜົນກະທົບນັ້ນ ຈະບໍ່ໄດ້ຮັບການທົດແທນຄ່າເສຍຫາຍ ຈາກເຈົ້າຂອງໂຄງການ, ຍົກເວັ້ນໃນກໍລະນີ ແຜນການທົດແທນຄ່າເສຍຫາຍ ຫາກບໍ່ໄດ້ຮັບການຈັດຕັ້ງປະຕິບັດຕາມກຳນົດເວລາ ທີ່ໄດ້ກຳນົດໄວ້ໃນຂໍ້ 12 ຂອງມາດຕານີ້.
- 11) ເຈົ້າຂອງໂຄງການ ຕ້ອງປະຕິບັດ ແຜນການທົດແທນຄ່າເສຍຫາຍ ໃຫ້ສໍາເລັດພາຍໃນຊາວສີ່ເດືອນ ນັບແຕ່ວັນເວລາ ແຜນການດັ່ງກ່າວ ໄດ້ຖືກຮັບຮອງເອົາຢ່າງເປັນທາງການ. ຖ້າເຈົ້າຂອງໂຄງການ ຫາກບໍ່ສໍາເລັດການທົດແທນຄ່າເສຍຫາຍພາຍໃນໄລຍະເວລາທີ່ກຳນົດໄວ້ນັ້ນ ເຈົ້າຂອງໂຄງການສາມາດສະເໜີຄະນະຮັບຜິດຊອບການທົດແທນຄ່າເສຍຫາຍຂັ້ນແຂວງ, ເມືອງ ພິຈາລະນາຂະຫຍາຍໄລຍະເວລາ ເພີ່ມເຕີມບໍ່ເກີນສິບສອງເດືອນ ເພື່ອປະຕິບັດການຊົດເຊີຍຄ່າເສຍຫາຍໃຫ້ສໍາເລັດ. ຖ້າຍັງບໍ່ສໍາເລັດຕ້ອງມີການປະເມີນຄືນມູນຄ່າທົດແທນຄ່າເສຍຫາຍທີ່ປະຕິບັດບໍ່ສໍາເລັດນັ້ນ ແລ້ວ ນໍາສະເໜີພິຈາລະນາຄືນໃໝ່.
- 12) ໃນກໍລະນີ ຜ່ານການປະເມີນລາຄາ ຂອງຄະນະຮັບຜິດຊອບການທົດແທນຄ່າເສຍຫາຍຂັ້ນແຂວງ, ຂັ້ນເມືອງ ເຫັນວ່າ ແຜນການທົດແທນຄ່າເສຍຫາຍບໍ່ໄດ້ຮັບການຈັດຕັ້ງປະຕິບັດ ພາຍໃນສິບສອງເດືອນ ພາຍຫຼັງວັນຂຶ້ນທະບຽນສິດຂອງຜູ້ໄດ້ຮັບຜົນກະທົບແລ້ວ ຕ້ອງມີການປະເມີນຄືນໃໝ່ມູນຄ່າທົດແທນຄ່າເສຍຫາຍ ທີ່ບໍ່ໄດ້ຈັດຕັ້ງປະຕິບັດນັ້ນແລ້ວນໍາສະເໜີພິຈາລະນາຄືນ.

8.1. ການທົດແທນໃນການເຮັດພິທີຂອບໄຫວ້ ປະເພດປ່າຊ້າ, ປ່າສັກສິດ ແລະ ປ່າມະຫສັກ

ສໍາລັບການທົດແທນ ປ່າຊ້າ, ປ່າສັກສິດ ແລະ ປ່າມະຫສັກ ແມ່ນຈະໄດ້ທົດແທນເປັນອັນລວມ ໃນຄັ້ງດຽວ ໃນການເຮັດພິທີຂອບໄຫວ້ທາງສາດສະໜາ.

ຕາຕະລາງ ກຳນົດລາຄາຫົວໜ່ວຍທົດແທນ ສໍາລັບສັກສິດ ແລະ ປ່າຊ້າ

ລ/ດ	ປະເພດ	ຫົວໜ່ວຍ	ລາຄາທົດແທນ	ໝາເຫດ
1	ປ່າຊ້າ, ປ່າສັກສິດ, ປ່າມະຫສັກ	ບ້ານ	10,000,000	
2	ພິທີກຳກ່ຽວກັບຮີດຄອງປະເພນີບ້ານ	ຄັ້ງ/ບ້ານ	4,000,000	ກໍລະນີບໍ່ຖືກປ່າຊ້າແຕ່ໂຄງການຜ່ານບ້ານ
3.	ແປງຮີດຄອງ ແລະ ຫຸມຝັງສິບ ຢູ່ນອກປ່າຊ້າລວມຂອງບ້ານ	ຫຸມ	5,000,000	ຫຸມຝັງສິບຢູ່ຫົວໄຮ່ ປາຍນາ ຖືກຜົນກະທົບຈາກການພັດທະນາ

8.2. ການທົດແທນປະເພດທີ່ດິນ

ຕາຕະລາງ ລາຄາຫົວໜ່ວຍທົດແທນ ປະເພດທີ່ດິນ ທີ່ໄດ້ຮັບຜົນກະທົບຈາກໂຄງການ

ປະເພດ	ປະເພດຜົນກະທົບ			
	ທາງກົງ (ຖືກຖາວອນ)		ທາງອ້ອມ (ຖືກຊົ່ວຄາວ)	
	ຫົວໜ່ວຍ (ຕາແມັດ)	ລາຄາ/ກິບ	ຫົວໜ່ວຍ (ຕາແມັດ)	ລາຄາ/ກິບ
ທີ່ດິນ ປຸກສ້າງ ທົ່ວໄປ	1 ມ ²	10.000	1 ມ ²	2.000
ທີ່ດິນ ນານໍາຝົນ	1 ມ ²	9.000	1 ມ ²	1.000
ທີ່ດິນ ນາເຮື້ອ	1 ມ ²	5.000	1 ມ ²	1.000
ທີ່ດິນ ສວນ	1 ມ ²	3.500	1 ມ ²	1.000
ທີ່ດິນ ຈັບຈອງທີ່ບໍ່ໄດ້ພັດທະນາ	ຈະບໍ່ໄດ້ຮັບການຊົດເຊີຍ			
ທີ່ດິນ ຈັບຈອງ ທີ່ໄດ້ພັດທະນາ	1 ມ ²	1.000	1 ມ ²	800
ທີ່ດິນ ຄັງລ້ຽງສັດ	1 ມ ²	3.000	1 ມ ²	1.000
ທີ່ດິນ ສວນໄມ້ອຸດສາຫະກຳຕ່າງໆ	1 ມ ²	3.000	1 ມ ²	1.000

8.3. ການທົດແທນປະເພດສິ່ງປຸກສ້າງ

1) ລາຄາຫົວໜ່ວຍທົດແທນ ຖຽງນາ ແລະ ຫຼັກຮົ່ວ-ຮາວຮົ່ວ

ລຳດັບ	ປະເພດ	ຫົວໜ່ວຍ	ລາຄາທົດແທນ (ກີບ)	ໝາຍເຫດ
1	ຖຽງນາມຸງຫຍ້າ, ຝາໄມ້ເຮັຍ (ນ້ອຍ) 2x3 ແມັດ	01 ຫຼັງ	450.000	ເປັນຄ່າແຮງງານຫຍັບຍ້າຍ ເພາະວັດສະດຸຕ່າງໆເຈົ້າຂອງ ສາມາດນຳໃຊ້ຄືນໃໝ່ໄດ້
2	ຖຽງນາມຸງຫຍ້າ, ຝາໄມ້ເຮັຍ (ປານກາງ) 3x6 ແມັດ	01 ຫຼັງ	600.000	
3	ຖຽງນາມຸງສັງກະສີ, ແອ້ມແປ້ນ (ໃຫຍ່) 4x8 ແມັດ	01 ຫຼັງ	900.000	
4	ຄອນກຣີດໂຮງຮຳ/ທີ່ມຸງສັງກະສີ	01 ຕາແມັດ/ມ ²	20.000	
5	ຮົ່ວໜາມໜາກຈັບ	01 ແມັດຍາວ/3ແຖວ	5.000	ຫຼັງຈາກຈ່າຍແລ້ວ ເຈົ້າຂອງ ຊັບສິນຕ້ອງໄດ້ປັບປຸງ ປົວແປງ ແລະ ເປັນຄວາມ ຮັບຜິດຊອບຂອງເຈົ້າຂອງ ຊັບສິນເອງ
6	ຫຼັກຮົ່ວໄມ້ແກ່ນຫຼ້ອນ	01 ຫຼັກ	10.000	
7	ຫຼັກຮົ່ວຊີມັງ	01 ແມັດຍາວ	35.000	
8	ຫຼັກຮົ່ວໄມ້ທົ່ວໄປ	01 ແມັດຍາວ	5.000	

2) ລາຄາຫົວໜ່ວຍທົດແທນ ເຮືອນຢູ່ອາໄສ

- ກໍລະນີ ບ້ານ ແລະ ຄອບຄົວປະຊາຊົນ ຈຳນວນ 23 ບ້ານ ພື້ນຖານໂຄງລ່າງ (ເຮືອນຢູ່ອາໄສ) ໄດ້ຮັບຜົນກະທົບ ຈາກ ໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າແຮງສູງ 500 ກວ ຢູ່ເຂດເມືອງ ດາກຈຶງ ແຂວງເຊກອງ ຂອງບໍລິສັດ ອິມແພັກ ເອັນເນີຈີ ເອເຊຍ ດີວິລິບເມັນ ແມ່ນໃຫ້ມີຄະນະກຳມະການຈາກຂະແໜງ ການກ່ຽວຂ້ອງຂັ້ນແຂວງ, ເມືອງ, ບ້ານ ແລະ ປະຊາຊົນທີ່ຖືກຜົນກະທົບ ລົງກວດກາ, ປະເມີນ ແລະ ຄິດໄລ່ມູນຄ່າ ການຊົດເຊີຍ ໃຫ້ມີຄວາມເໝາະສົມ.

- ການຄິດໄລ່ແມ່ນອີງໃສ່ ຂໍ້ຕົກລົງຂອງທ່ານເຈົ້າແຂວງ-ແຂວງເຊກອງ, ສະບັບເລກທີ74/ຈຂ.ຊກ, ລົງວັນທີ 09 ເມສາ 2018. ວ່າດ້ວຍການຮັບຮອງເອົາລາຄາຫົວໜ່ວຍທົດແທນຜົນເສຍຫາຍໃຫ້ແກ່ປະຊາຊົນທີ່ໄດ້ຮັບຜົນກະທົບຈາກ ບັນດາໂຄງການລົງທຶນພາຍໃນແຂວງເຊກອງ.

- ອີງຕາມນະໂຍບາຍຂອງໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າແຮງສູງ 500 ກວ ແມ່ນບໍ່ໃຫ້ມີຜົນກະທົບຕໍ່ສິ່ງປຸກສ້າງທີ່ເປັນເຮືອນຢູ່ອາໄສຂອງປະຊາຊົນ.

8.4. ການທົດແທນປະເພດເຄື່ອງປຸກ (ຕົ້ນໄມ້ກະສິກຳ, ໄມ້ອຸດສາຫະກຳ ແລະ ພືດລົ້ມລູກ)

1) ລາຄາຫົວໜ່ວຍທົດແທນ ຕົ້ນໄມ້ກະສິກຳທີ່ໃຫ້ໜາກ

ສູດຄິດໄລ່ຄ່າທົດແທນ: [(ຄ່າຂຸດຂຸມ + ເບ້ຍໄມ້ + (ຄ່າບຸລະນະຮັກສາ x ຈຳນວນປີທີ່ບຳລຸງຮັກສາ)] + [(ລາຄາ x ຜົນຜະລິດ) x ຈຳນວນປີທີ່ຄິດໄລ່ຊົດເຊີຍ]

ລ/ດ	ປະເພດຕົ້ນໄມ້	ຄ່າ ຂຸດ ຂຸມ ກີບ/ ຂຸມ	ຄ່າເບ້ຍໄມ້	ຄ່າ ບຸລະນະ ຮັກສາ	ຈ/ນ ປີ ທີ່ບຳລຸງ ຮັກສາ	ຈຳນວນ ປີຄິດໄລ່ ຊົດເຊີຍ	ຜົນຜະລິດ ໜ່ວຍ/ກລ/ປີ	ລາຄາ ກີບ/ກລ	ມູນຄ່າທົດແທນ ກີບ/ກີໂລ/ຕົ້ນ
1	ຕົ້ນໜາກມີ້	10,000	35,000	20,000	4	3	30	5,000	575,000
2	ຕົ້ນໜາກມ່ວງ	10,000	35,000	20,000	4	3	20	5,000	425,000
3	ຕົ້ນໜາກຂາມ	10,000	35,000	20,000	4	3	20	5,000	425,000

ລ/ດ	ປະເພດຕົ້ນໄມ້	ຄ່າ ຊຸດ ຊຸມ ກີບ/ ຊຸມ	ຄ່າເບ້ຍໄມ້	ຄ່າ ບຸລະນະ ຮັກສາ	ຈ/ນ ປີ ທີ່ປ່າລຽງ ຮັກສາ	ຈຳນວນ ປີຕິດໄລ່ ຊິດເຊີຍ	ຜົນຜະລິດ ໜ່ວຍ/ກລ/ປີ	ລາຄາ ກີບ/ກລ	ມູນຄ່າທົດແທນ ກີບ/ກິໂລ/ຕົ້ນ
4	ຕົ້ນໝາກກ້ຽງນ້ອຍ	10,000	25,000	20,000	3	3	10	5,000	245,000
5	ຕົ້ນໝາກ	10,000	35,000	20,000	4	3	10	3,000	215,000
6	ຕົ້ນໝາກແຄນ	10,000	25,000	20,000	4	3	8	3,000	187,000
7	ຕົ້ນໝາກລຳໃຍ	10,000	35,000	20,000	4	3	30	10,000	1,025,000
8	ຕົ້ນໝາກສິດາ	10,000	35,000	20,000	4	3	8	3,000	197,000
9	ຕົ້ນໝາກກະທັນ	10,000	35,000	20,000	4	3	15	5,000	350,000
10	ຕົ້ນໝາກຂຽບ	10,000	20,000	20,000	4	3	8	10,000	350,000
11	ຕົ້ນໝາກຜ້າວ	10,000	50,000	20,000	5	3	40ໜ່ວຍ/ຕົ້ນ	8,000	1,120,000
12	ຕົ້ນຝ່ວງຫິມະພານ	10,000	25,000	20,000	4	3	15	10,000	565,000
13	ຕົ້ນໝາກຖົ່ວລຽນ	10,000	50,000	20,000	6	3	30	30,000	2,880,000
14	ຕົ້ນອາໂວກາໂດ	10,000	35,000	20,000	4	3	15	10,000	575,000
15	ຕົ້ນໝາກຈອງ	10,000	35,000	20,000	15	3	15	70,000	3,495,000
16	ຕົ້ນໝາກລິນຈີ່	10,000	35,000	20,000	4	3	10	5,000	275,000
17	ຕົ້ນໝາກລິນໄມ້	10,000	15,000	20,000	3	3	10	10,000	385,000
18	ຕົ້ນໝາກຈັນ	10,000	20,000	20,000	4	3	20	4,000	350,000
19	ຕົ້ນໝາກຂາມປ້ອມ	10,000	10,000	20,000	6	3	15	5,000	365,000
20	ຕົ້ນໝາກສິ້ມໂອ	10,000	35,000	20,000	4	3	10	2,000	185,000
21	ຕົ້ນໝາກງົ່ວ	10,000	10,000	20,000	5	3	10	10,000	420,000
22	ຕົ້ນໝາກມອນໄຂ່	10,000	20,000	20,000	4	3	15	3,000	245,000
23	ຕົ້ນໝາກນ້ຳນົມ	10,000	15,000	20,000	5	3	15	5,000	350,000
24	ຕົ້ນໝາກເງາະ	10,000	35,000	20,000	4	3	15	10,000	575,000
25	ຕົ້ນໝາກຫາງຍຸງ	10,000	10,000	20,000	4	3	10	5,000	250,000
26	ຕົ້ນໝາກນາວ	10,000	25,000	20,000	3	3	15	5,000	320,000

2) ລາຄາຫົວໜ່ວຍທົດແທນ ໄມ້ອຸດສາຫະກຳ

ສຸດທິດໄລ່ມູນຄ່າທົດແທນ: ຄ່າຊຸດຊຸມ + ລາຄາເບ້ຍ + ຄ່າຮັກສາ + ລາຄາຕາມອາຍຸຂອງຕົ້ນໄມ້

ລ/ດ	ປະເພດຕົ້ນໄມ້	ຄ່າຊຸດ ຊຸມ	ລາຄາ ເບ້ຍ	ຄ່າຮັກສາ	ລາຄາທົດແທນຕາມອາຍຸ (ກີບ/ປີ)				
					1	2	3	4	5 ຂຶ້ນໄປ
1	ໄມ້ເກດສະໜາ	10,000	10,000	10,000	20,000	30,000	40,000	50,000	60,000
2	ໄມ້ຍາງບົງ	10,000	10,000	10,000	35,000	45,000	55,000	65,000	85,000
3	ໄມ້ຈຳປາປ່າ	10,000	10,000	10,000	30,000	40,000	60,000	80,000	90,000
4	ໄມ້ຍາງ	10,000	20,000	20,000	30,000	40,000	50,000	60,000	90,000
5	ໄມ້ຍາງພາລາ	10,000	15,000	20,000	30,000	40,000	50,000	60,000	70,000

6	ໄມ້ສັກ	10,000	5,000	5,000	25,000	35,000	45,000	55,000	300,000
7	ໄມ້ດູ່, ໄມ້ແຕ້	10,000	20,000	10,000	30,000	40,000	50,000	60,000	150,000
8	ໄມ້ດູ່ລາຍ, ໄມ້ຂະຍຸງ	10,000	20,000	10,000	30,000	40,000	60,000	80,000	170,000
9	ໄມ້ວິກ	5,000	5,000	5,000	25,000	30,000	35,000	40,000	70,000
10	ໄມ້ຄ້າງຊິມຜູ	5,000	5,000	5,000	12,000	20,000	25,000	30,000	35,000

ໝາຍເຫດ: ກໍລະນີຕົ້ນໄມ້ມີໜ້າຕ້າງ ແຕ່ 20 ຊຸມຂຶ້ນໄປແມ່ນຄິດໄລ່ຕາມບໍລິມາດ ແລະ ປະຕິບັດຕາມລາຄາທ້ອງຕະຫຼາດ, ສ່ວນການນໍາໃຊ້ໄມ້ແມ່ນມອບໃຫ້ເຈົ້າຂອງໂຄງການກັບເຈົ້າຂອງໄມ້ປຶກສາຫາລື ແລະ ເປັນເອກະພາບກັນ.

3) ລາຄາຫົວໜ່ວຍທົດແທນ ຕົ້ນໄມ້ກະສິກໍາທີ່ບໍ່ທັນໃຫ້ໜາກ

ສູດຄິດໄລ່ມູນຄ່າທົດແທນ: [(ຄ່າຂຸດຂຸມ + ລາຄາເບ້ຍ + (ຄ່າຮັກສາ x ຈໍານວນປີບຸລະນະຮັກສາ)]

ລ/ດ	ຊື່ຕົ້ນໄມ້	ຄ່າຂຸດຂຸມ (ກີບ/ຂຸມ)	ລາຄາເບ້ຍ (ກີບ)	ຄ່າຮັກສາ (ກີບ/ເບ້ຍ/ ປີ)	ຈ/ນປີ ບຸລະນະ ຮັກສາ	ຄ່າທົດແທນ	ໝາຍ ເຫດ
1	ຕົ້ນໜາກສົ້ມໂອ	10,000	35,000	20,000	4	125,000	
2	ຕົ້ນໜາກງົ່ວ	10,000	10,000	20,000	5	120,000	
3	ຕົ້ນໜາກນໍ້າມິມ	10,000	15,000	20,000	5	125,000	
4	ຕົ້ນໜາກເງາະ	10,000	35,000	20,000	4	125,000	
5	ຕົ້ນໜາກຫາງຍຸງ	10,000	10,000	20,000	4	100,000	
6	ຕົ້ນໜາກນາວ	10,000	25,000	20,000	3	95,000	
7	ຕົ້ນໜາກກ້ຽງນ້ອຍ	10,000	35,000	20,000	3	115,000	
8	ຕົ້ນໜາກ	10,000	35,000	20,000	4	125,000	
9	ຕົ້ນໜາກແຄນ	10,000	25,000	20,000	4	115,000	
10	ຕົ້ນໜາກມອນໄຂ່	10,000	20,000	20,000	4	110,000	
11	ຕົ້ນໜາກມີ້	10,000	35,000	20,000	4	125,000	
12	ຕົ້ນໜາກມ່ວງ	10,000	35,000	20,000	4	125,000	
13	ຕົ້ນໜາກຂາມ	10,000	35,000	20,000	4	125,000	
14	ຕົ້ນໜາກລໍາໃຍ	10,000	35,000	20,000	4	125,000	
15	ຕົ້ນໜາກສິດາ	10,000	35,000	20,000	4	125,000	
16	ຕົ້ນໜາກກະທັນ	10,000	35,000	20,000	4	125,000	

ລ/ດ	ຊື່ຕົ້ນໄມ້	ຄ່າຊຸດຊຸມ (ກີບ/ຊຸມ)	ລາຄາເບ້ຍ (ກີບ)	ຄ່າຮັກສາ (ກີບ/ເບ້ຍ/ ປີ)	ຈ/ນປີ ບຸລະນະ ຮັກສາ	ຄ່າທົດແທນ	ໝາຍ ເຫດ
17	ຕົ້ນໝາກຂຽບ	10,000	20,000	20,000	4	110,000	
18	ຕົ້ນໝາກຜ້າວ	10,000	50,000	20,000	5	160,000	
19	ຕົ້ນຝ່ວງຫິມະພານ	10,000	25,000	20,000	4	115,000	
20	ຕົ້ນໝາກຖົ່ວລຽນ	10,000	50,000	20,000	6	180,000	
21	ຕົ້ນອາໂວກາໂດ	10,000	35,000	20,000	4	125,000	
22	ຕົ້ນໝາກຈອງ	10,000	35,000	20,000	15	345,000	
23	ຕົ້ນໝາກລິນຈີ່	10,000	35,000	20,000	4	125,000	
24	ຕົ້ນໝາກລິ້ນໄມ້	10,000	15,000	20,000	3	85,000	
25	ຕົ້ນໝາກຈັນ	10,000	20,000	20,000	4	110,000	
26	ຕົ້ນໝາກຂາມປ້ອມ	10,000	10,000	20,000	6	140,000	

4) ລາຄາຫົວໜ່ວຍທົດແທນ ຕົ້ນກາເຟ

ລ/ດ	ປະເພດຜົນລະປຸກ	ຫົວໜ່ວຍ	ບໍ່ໃຫ້ຜົນຜະລິດປຸກໄຫມ່ 2 ປີລົງມາ	ບໍ່ຫັນໄດ້ເກັບຜົນ ຜະລິດ	ຕົ້ນໃຫຍ່ໄດ້ ເກັບຜົນຜະລິດ
1	ກາເຟກາງ/ກາເຟໃຫຍ່	ຕົ້ນ/ກີບ	15.000	35.000	60,000
2	ກາເຟຕີມໍ (ກາເຟນ້ອຍ)	ຕົ້ນ/ກີບ	15.000	40.000	80,000
3	ກາເຟເຮື້ອ	ຕົ້ນ/ກີບ		15,000	30,000
4	ໝາກແໜ່ງ	ມ ²		5,000	15,000

5) ລາຄາຫົວໜ່ວຍທົດແທນ ເຂົ້ານາລະດູດຽວ, ນາສອງລະດູ ແລະ ເຂົ້າໄຮ່

ຊະນິດຜິດ		ປະເພດກະທົບທາງກົງ (ຖາວອນ)			ປະເພດກະທົບທາງອ້ອມ (ຊົ່ວຄາວ)		
		ຜົນຜະລິດ ກລປີ/ຮຕ/	ລາຄາການ ຊົດເຊີຍ	ຈຳນວນປີ ທີ່ຊົດເຊີຍ	ຜົນຜະລິດ ກລ/ ປີ/ຮຕ	ລາຄາການ ຊົດເຊີຍ	ຈຳນວນປີ ທີ່ຊົດເຊີຍ
ເຂົ້ານາປີ	ເຂົ້າໜຽວ	3.500	3.000	3	3.500	3.000	1
	ເຂົ້າຈ້າວ	3.500	3.500	3	3.500	3.500	1
ເຂົ້ານາ ທີ່ ຜະລິດໄດ້ ສອງລະດູ	ເຂົ້າໜຽວ	5.000	3.000	3	5.000	3.000	1
	ເຂົ້າຈ້າວ	5.000	3.500	3	5.000	3.500	1
ເຂົ້າໄຮ່	ຈ້າວ/ໜຽວ	3.000	3.000	3	3.000	3.000	1

ໝາຍເຫດ: ວິທີການຄິດໄລ່

- ❖ ການຄິດໄລ່ແມ່ນ= $[(\text{ສະມັດຕະພາບ} \times \text{ເນື້ອທີ່ນາ}) \times \text{ລາຄາເຂົ້າ}] \times \text{ຈຳນວນປີທີ່ຊົດເຊີຍ(ປີ)}$
- ❖ ຕົວຢ່າງ: ທ່ານ(ກ) ມີເນື້ອທີ່ນາປີ 0.5 ເຮັກຕາ
- ❖ ການຄິດໄລ່ແມ່ນ= $[(3.5 \times 0.5) \times 3,000,000] \times 3$
- ❖ ຜົນອອກ=15,750,000 ກີບ

6) ລາຄາຫົວໜ່ວຍທົດແທນ ພືດປະເພດ ທາດແປ້ງ

ຊະນິດພືດ	ປະເພດກະທົບທາງກົງ (ຖາອອນ)			ປະເພດກະທົບທາງອ້ອມ (ຊົ່ວຄາວ)		
	ຜົນຜະລິດ ກລ/ຮຕ/ປີ	ລາຄາການ ຊົດເຊີຍ	ຈຳນວນປີ ທີ່ຊົດເຊີຍ	ຜົນຜະລິດ ກລ/ ຮຕ/ປີ	ລາຄາການ ຊົດເຊີຍ	ຈຳນວນປີ ທີ່ຊົດເຊີຍ
ມັນຕົ້ນດິບ		720	1		720	1
ສາລີ		10,000	1		10,000	1
ມັນດ້າງ		7,000	1		7,000	1
ເຜືອກ		6,000	1		6,000	1
ມັນເຜົາ		5,000	1		5,000	1

❖ ການຄິດໄລ່ແມ່ນ= $[(\text{ສະມັດຕະພາບ} \times \text{ເນື້ອທີ່ນາ}) \times \text{ລາຄາການຊົດເຊີຍ}] \times \text{ຈຳນວນປີທີ່ຊົດເຊີຍ(ປີ)}$

7) ລາຄາຫົວໜ່ວຍທົດແທນ ໄມ້ປ່ອງ, ໂກນເຜິ້ງ ແລະ ພືດລົ້ມລຸກຊະນິດອື່ນ

ລ/ດ	ປະເພດຜົນກະທົບ	ຫົວໜ່ວຍ	ລາຄາ (ກີບ)	ໝາຍເຫດ
1	ໄມ້ສາງໄພ	ລຳ	15.000	450,000ກີບ/ສຸມ
2	ໄມ້ໄຜ່ບ້ານ, ໄມ້ໄຜ່ຫວານ	ລຳ	20.000	750,000ກີບ/ສຸມ
3	ໄມ້ໄຜ່ຊະນິດອື່ນໆ	ສຸມ/ກຳ	100.000	
4	ຕົ້ນກ້ວຍ	ສຸມ/ກຳ	100.000	ຫຼາຍກົວ 5 ຕົ້ນ/ 1 ສຸມ
5	ໝາກນັດ	ກລ	5.000	
6	ຕົ້ນໝາກຫຸ່ງ	ຕົ້ນ	60.000	
7	ແຂມ (ປຸກ) ແຂມທຳມະຊາດ	ມ2	8.000	
8	ໝາກມັງກອນ	ກລ	15.000	
9	ຫົວຂ່າ, ຫົວຂິງ, ຫົວສີໄຄ	ສຸມ/ກຳ	10.000	
10	ໝາກອຶ, ໝາກໂຕນ, ໝາກບວບ	ສຸມ/ກຳ	50,000	
11	ໝາກແຕງ, ໝາກໂມ, ໝາກຖົ່ວ	ສຸມ/ກຳ	20.000	
12	ໝາກເລັ່ນ, ໝາກເຂືອ, ໝາກເຜັດ	ຕົ້ນ	15.000	
13	ໝາກຊຸເວີ	ສຸມ/ກຳ	50.000	
14	ກີກໂສມດາກຈິງ ປະເພດ1	ກິໂລ	50,000	
15	ກີກໂສມດາກຈິງ ປະເພດ2	ກິໂລ	35,000	
16	ກີກໂສມດາກຈິງ ປະເພດ3	ກິໂລ	25,000	
17	ໂກນເຜິ້ງ (ນ້ຳເຜິ້ງໂກນ)	ລິດ	120,000	

- ໝາຍເຫດ: - ສໍາລັບຕົ້ນໄມ້ໃຫ້ໝາກ ຫຼື ຜົດອື່ນໆ ທີ່ບໍ່ໄດ້ລະບຸໃນຕາຕະລາງຂ້າງເທິງນີ້ ແມ່ນໃຫ້ຄິດໄລ່ຕາມຂໍ້ຕົກລົງ ເລກທີ 74/ຈຂ.ຊກ, ລົງວັນທີ 09 ເມສາ 2018 ຫຼື ຄິດໄລ່ສົມທຽບໃສ່ປະເພດໄມ້ໃຫ້ໝາກ ແລະ ຜົດ ທີ່ມີຄຸນຄ່າຄ້າຍຄືກັນ ຕາມຄວາມເໝາະສົມ;
- ຕົ້ນໄມ້ທີ່ຈະໄດ້ຮັບການຊົດເຊີຍຕ້ອງແມ່ນຕົ້ນໄມ້ທີ່ປູກ, ສໍາລັບຕົ້ນໄມ້ໃຫ້ໝາກແລ້ວ ແຕ່ອາຍຸບໍ່ຮອດ 6 ປີ ແມ່ນໃຫ້ຄິດໄລ່ຄືກັນກັບຕົ້ນໄມ້ ອາຍຸ 6 ປີ.

ໝວດທີ 3
ຂໍ້ຫ້າມ ແລະ ການແກ້ໄຂຂໍ້ຂັດແຍ່ງ

ມາດຕາ 9: ຂໍ້ຫ້າມ

- ຫ້າມທຸກພາກສ່ວນທີ່ກ່ຽວ ສົມຮູ້ຮ່ວມຄິດ, ປອມແປງເອກະສານ, ການປົກປິດເຊື່ອງອໍາຂໍ້ມູນ ຫຼື ການໃຫ້ຂໍ້ມູນທີ່ເປັນເທັດ ອ້າງອີງເພື່ອແປງປັນຜົນປະໂຫຍດເປັນຂອງສ່ວນຕົວ;
- ກໍລະນີຫາກລະເມີດຕາມຂໍ້ຫ້າມໃນຂີດໜ້າທີ 1 ມາດຕາ 9 ຂອງຂໍ້ຕົກລົງສະບັບນີ້ແມ່ນຈະຖືກປະຕິບັດວິໄນຕາມລະບຽບກົດໝາຍຢ່າງເຂັ້ມງວດ.

ມາດຕາ 10: ການແກ້ໄຂຂໍ້ຂັດແຍ່ງ

ກໍລະນີ ຂໍ້ຂັດແຍ່ງທີ່ເກີດຈາກການບໍ່ໄດ້ຮັບຄ່າທົດແທນ ຕາມມູນຄ່າທີ່ຕົກລົງກັນ ເປັນລາຍລັກອັກສອນ ຫຼື ກໍລະນີອື່ນ ທີ່ກ່ຽວຂ້ອງກັບການທົດແທນຄ່າເສຍຫາຍ, ສິດນໍາໃຊ້ທີ່ດິນ, ສິ່ງປຸກສ້າງ ແລະ ຜົນລະປຸກ ໃນເຂດສະຫງວນຂອງໂຄງການ ຜູ້ຖືກຜົນກະທົບມີສິດສະເໜີແກ້ໄຂຂໍ້ຂັດແຍ່ງ ເຖິງຜູ້ພັດທະນາໂຄງການ, ຄະນະກຳມະການຂັ້ນເມືອງ ແລະ ຂັ້ນແຂວງ ເພື່ອຄົ້ນ ຄ້ວາ, ພິຈາລະນາແກ້ໄຂ ຕາມກົດໝາຍ ແລະ ລະບຽບການ.

ໝວດທີ 4
ບົດບັນຍັດສຸດທ້າຍ

ມາດຕາ 11: ການຈັດຕັ້ງປະຕິບັດ

ມອບໃຫ້ຄະນະກຳມະການ, ກອງເລຂາຄະນະກຳມະການຄຸ້ມຄອງສິ່ງແວດລ້ອມທຳມະຊາດ-ສັງຄົມ ຂັ້ນເມືອງ,ຂັ້ນແຂວງ ຮ່ວມກັບບໍລິສັດຜູ້ພັດທະນາໂຄງການຜະລິດໄຟຟ້າ ຈາກພະລັງງານລົມ 600 ເມກາວັດ ລວມທັງສາຍສົ່ງໄຟຟ້າ ແຮງສູງ 500 ກວ ຢູ່ເມືອງດາກຈິງ ແຂວງເຊກອງ ປະສານສົມທົບກັບອຳນາດການປົກຄອງບ້ານ, ອຳນາດການປົກຄອງເມືອງ, ບັນດາພະ ແນກການ ແລະ ທຸກການຈັດຕັ້ງພັກ-ລັດທີ່ກ່ຽວຂ້ອງ ເພື່ອໂຄສະນາ, ປະຊາສຳພັນ ແລະ ປຸກລະດົມປະຊາຊົນ ທີ່ຖືກຜົນກະທົບ ໃຫ້ເຂົ້າໃຈ ແລະ ໃຫ້ການປະກອບສ່ວນເຂົ້າໃນການພັດທະນາລວມ ຂອງລັດຖະບານ ທີ່ວາງໄວ້ ໃຫ້ມີຄວາມສະຫງົບ ແລະ ໄດ້ຮັບຜົນດີ.

ມາດຕາ 12: ຜົນສັກສິດ

ຂໍ້ຕົກລົງສະບັບນີ້ ປະກອບມີ 4 ໝວດ, ມີ 12 ມາດຕາ, ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ ແລະ ສາມາດປັບປຸງໃຫ້ສອດຄ່ອງແຕ່ລະໄລຍະຖ້າເຫັນວ່າມີຄວາມຈຳເປັນ.

ເຊັນແທນ ເຈົ້າແຂວງ
ຮອງເຈົ້າແຂວງ



ຄຳສອນ ກອນເບີ